



Gənclik şəhərinin mətbu salnaməçiləri ilə görüş

Sumqayıtın Tarixi Muzeyində Azərbaycan milli mətbuatın 150 illik yubileyi münasibətilə şəhərdə fəaliyyət göstərən jurnalistlərlə görüş keçirilib. Tədbirin təşkilatçıları AYB Sumqayıt şöbəsi və Sumqayıtın tarixi muzeyidir.

Muzeyin direktoru vəzifəsini icra edən Namiq Əliyev media nümayəndələrini salamlayaraq, şəhərin tarixi salnaməsinin yazılmasında əsas mənbə kimi kütləvi informasiya vasitələrinin rolunu yüksək qiymətləndirdi. Ardınca muzeydə şəhər mətbuatına, qələm sahiblərinin yaradıcılığına həsr edilmiş guşələrlə tanışlıq oldu.

Muzeyin konfrans zalında tədbiri giriş sözü ilə AYB Sumqayıt şöbəsinin sədri Gülnarə Cəmaləddin açaraq dedi: “Millətin varlığının rəmzi sayılan ana dilinin formalaşması və inkişafı ilk növbədə şair və yazıçıların, eləcə də jurnalistlərin yaradıcılığı sayəsində baş verir. Bu baxımdan bünövrəsi 1875-ci ildə dəyərli ziyalımız, maarifpərvər Həsən bəy Zərdabının ideyası əsasında “Əkinçi” qəzeti ilə qoyulan ana-dilli mətbuatımızın yaranması böyük tarixi hadisə idi. Azərbaycan jurnalistikası təşəkkül tapdığı vaxtdan ötən 150 ildə çox uzun və şərəfli bir yol keçib. Mediamızın bugünkü inkişaf səviyyəsi ilə fəxr etmək olar. Azad, müstəqil, qərəzsiz mətbu orqanları həyatın nəbzini layiqincə tutur və ictimai rəyi formalaşdırır. 1952-ci ildən təşəkkül

tapmış Sumqayıt mətbuatı da bu baxımdan istisna deyil”.

Sonra Sumqayıt Şəhər İcra Hakimiyyətinin məsul əməkdaşları Fərman Kazımov və Eyvaz Qocayev, “Göyərçin” jurnalının baş redaktoru, filologiya elmləri doktoru Rafiq Yusifoğlu, Əməkdar jurnalistlər Eyruz Məmmədov və Əli Nəcəfxanlı, Azərbaycan Dövlət İnformasiya Agentliyi – “Azərtac”-ın Sumqayıt üzrə xüsusi müxbiri Ətrabə Rzayeva, “Sumqayıt” qəzetinin baş redaktoru Sübhan Quliyev, “Zərdabi” Nəşriyyat-Poliqrafiya müəssisəsinin direktoru – Həsən bəy Zərdabi nəslinin nümayəndəsi Aydın Məlikov və başqaları ürək sözlərini söylədilər, ustadlarını ehtiramla xatırladılar və zəhmətlərinin dəyərləndirilməsinə görə minnətdarlıqlarını bildirdilər. Çıxışlarda milli mətbuatın hazırkı vəziyyəti, qələm sahiblərinin vəzifələri, ana dilinin saflığının qorunması kimi məsələlər ətrafında fikir mübadiləsi aparıldı. Sonda milli mətbuatın 150 illiyi ilə əlaqədar jurnalistlərə hədiyyələr təqdim olundu.